

4 ta' Novembru, 1994

Imhallfin: -

S.T.O. Prof. Giuseppe Mifsud Bonnici LL.D. - President
Onor. Joseph D. Camilleri, LL.D.
Onor. Joseph A. Filletti, B.A., LL.D., A.R.Hist.S.

L-Avukat Stephen Dottor Thake bhala mandatarju ta' l-assenti Tracey, mart Andrew Sample, u b'nota tat-13 ta' Meju, 1992, l-imsemmija Tracey mart Andrew Sample assumiet l-atti tal-kawza in sostituzzjoni tal-mandatarju taghha fuq imsemmi u b'nota tal-11 ta' Frar, 1994, l-imsemmi Avukat Dottor Stephen Thake bhala mandatarju ta' l-imsemmija Tracey Sample u *in vista* talk-fatt illi l-istess Tracey Sample tinsab assenti mill-gdid, assuma l-atti tal-kawza f'isem l-assenti Tracey Sample u b'nota tas-17 ta' Meju, 1994, Tracey Sample assumiet l-atti tal-kawza

versus

Joseph Portelli

L-interess tal-Minuri bhala Suprem - L-ebda ragunijiet gravi migjuba li ggieghel lill-Qorti tawtorizza li l-istess Minuri jmur jghix m'ommu.

F'kawzi ta' din in-natura, il-Qorti ghandha tqis l-interess tal-minuri. Id-drittijiet u l-obbligi ta' l-omm u tal-missier, li jkunu l-kawza tal-litigju, huma assolutament sekondarji.

Il-Qorti: –

1. L-attriċi Tracey Simpson iżżewġet lil Joseph Portelli, il-konvenut, fl-Ingilterra fl-10 ta' Ottubru, 1981. Fid-9 ta' Novembru, 1990, il-Qorti tal-Kontea ta' Scarborough, fl-Ingilterra, ippronunzjat id-divorzju bejn l-istess konjugi Portelli-Simpson, u l-mara żżewġet lil Andrew Sample. Il-kura u l-kustodja tal-minuri ġiet fdata lill-omm u l-konvenut kien jivvizita lill-minuri li kien baqa' joqgħod ma' ommu fl-Ingilterra skond id-digriet tad-divorzju. F'wahda minn dawn il-viżiti, Joseph Portelli, ha miegħu lill-minuri u giebu hawn Malta, u għalhekk b'din il-kawza l-omm, talbet il-Prim'Awla tal-Qorti Ċivili sabiex tiddikjara li huwa fl-interess tal-minuri li dan jiġi fdat fil-kura u l-kustodju ta' ommu, kif għa kien sar fl-Ingilterra;

Meta saret il-kawza fis-26 ta' Marzu, 1992, li-minuri kien se jagħlaq, fi żmien xahar, il-hames snin, però kien ittiehed mill-Ingilterra, mill-konvenut fil-15 ta' Lulju, 1991;

2. Il-konvenut oġġezzjona għat-talba għaliex huwa kien sab illi l-ex-martu kienet tgħix tip ta' hajja li ċertament ma kienx kompatibbli ma' l-interessi tal-minuri – kemm morali, affettivi kif ukoll, edukattivi. Għall-kuntrarju, issa illi t-tifel qieghed miegħu, il-hajja ta' l-eċċipjenti u ta' ommu, hija orjentata b'mod li kollox huwa fl-interess tat-tifel. *Di più*, il-minuri qieghed jitrabba bħala kattoliku, jattendi skejjel kattoliċi u jingħata istruzzjoni religjuża;

3. L-imsemmija Onorabbli Qorti ddecidiet il-kwistjoni fil-25 ta' Frar, 1994, u fost hwejjeg oħra qalet:

“Illi mir-rizultanzi proċesswali, jidher illi l-kontendenti kienu miftehmin dwar l-aċċess li l-konvenut kellu għall-minuri għal zmien twil u s-sitwazzjoni kienet pjuttost sodisfaċenti sakemm il-konvenut intebah li martu kienet qiegħda tikkoabita ma' raġel ieħor;

Jingħad iżda li huwa baqa' jkollu l-aċċess miftiehem tul il-perijodu kollu u tneħhi għal incident wieħed dan l-aċċess kien qed isir b'mod pjuttost ċivili u ma jistax ma jigix osservat li l-konvenut kellu aċċess tassew adekwat għal ibnu;

Il-Qorti taqbel mal-perit legali li “jidher li ma kienx in-nuqqas ta' aċċess, ir-raġuni li verament dejjqet lill-konvenut, l-inkwiet tiegħu kien dwar ir-relazzjoni li l-attriċi għandha ma' Andrew Sample. Huwa ma aċċettax il-fatt li martu kienet telqitu difinittivament u kienet rabet ruhha ma' haddieħor;

Fid-dawl ta' l-aċċess li kellu għal ibnu, anki jekk fil-fatt ic-cirkostanzi kienu qegħdin ibegħduh xi ftit minn ibnu, ma jidherx li kien ġustifikat pass hekk drastiku li jaqbad u jieħu lil ibnu mingħajr ma jinforma lil hadd u anki kontra l-arrangament li kien hemm eżistenti skond il-liġi Inġliża;

Illi dwar l-allegazzjonijiet tal-konvenut rigwardanti l-impjega ta' Tracy Portelli, il-Qorti tagħmel referenza għall-osservazzjonijiet tal-perit legali “..... il-konvenut kien motivat mill-imħabba tiegħu lejn ibnu u xi ftit ta' ġelosija fil-konfront ta' martu. L-iskandlu u traskuraġni x'aktarx issemmew biss biex jagħtu aktar piż provatorju lill-ġustifikazzjoni tal-kontenut”;

Illi l-Qorti tinnota wkoll li l-konvenut ma ha ebda passi quddiem il-Qrati Maliti wara li huwa gab lit-tifel tiegħu hawn Malta, b' mod li l-ordni mogħtija mill-Qorti Ingliża dwar il-kura kustodja ta' l-istess minuri tiġi riveduta;

Kienet biss l-attriċi li wara bosta sforzi kienet kostretta tintavola din il-kawża biex tirreprestina d-dritt tagħha fuq binha;

Illi l-Qorti, għal kull buon fini tikkonferma li skond l-ordinament Malti f'kull vertenza dwar il-kura kustodja tal-minuri, il-gudikant għandu jara x'inhuma il-veri interessi tal-minuri qabel ma jindaga fuq il-legalità o meno ta' xi azzjoni tal-ġenituri;

Dan il-punt gie wkoll ikkonfermat anki fir-relazzjoni tal-periti addizzjonali li dahlu a fondo fuq din il-ġurisprudenza konstanti tagħna;

Illi għalhekk il-Qorti, filwaqt li ma tittraskurax li tikkunsidra serjament id-drittijiet u l-interessi tal-ġenituri, ċertament sejra tħares lejn din il-kawża fit-termini tad-domanda li għandha quddiemha ċjoè talba biex tordna li l-kura kustodja tal-minuri tiġi fdata lil ommu;

Huwa paċifiku li għandha tiġi kkunsidrata fid-dawl ta' l-interess suprem tal-minuri;

Illi l-Qorti fliet bl-akbar reqqa x-xiehda kollha li ngħatat f'din il-kawża; kif ukoll r-relazzjonijiet peritali u n-noti li digà ssem mew u fid-dawl ta' dan kollu, taqbel mal-konklużjonijiet u mal-konsiderazzjonijiet sottomessi mill-perit oltre dak li sejjer jingħad;

Illi l-Qorti tosserva li l-unika relazzjoni illi l-minuri ghandu ma' ommu llum tikkonsisti f' telefonati regolari li hija tagħmillu;

Il-Qorti thoss illi r-relazzjoni tal-minuri f' dawn l-inkontri telefoniċi huwa tassew sintomatiku u jindika li l-minuri żviluppa ċertu kompless fil-konfronti ta' ommu li ċertament ma huwiex salutari;

Fix-xieghda tagħha Sylvia Cassar, oħt il-konvenut, ikkonfermat li waqt dawn it-telefonati huma kienu kostretti jinbuttawh biex ikellem lil ommu kien jaqtagħha fil-qosor u jirrispondiha dejjem illi ma kellu xejn x'jghidilha: *"I am in a hurry and have to go"* għalkemm ma jkunx veru. Darba qatagħha t-telefon u huwa staha u ċemplilha lura". Anke ix-xhud Mary Protelli omm il-konvenut ikkonfermat, "meta iċċempillu ommu ma tantx ikun irid ikellimha";

Illi oltre dak sottomess mill-abbli relaturi dwar ir-raġunijiet li għalihom waslu għall-konkluzjoni tagħhom, il-Qorti ssemmi u tagħmel referenza għal dan il-każ tat-telefonati u thoss li jikkonforta serjament il-konkluzjonijiet minnhom raġġunti;

Is-sitwazzjoni familjari ta' martu meta kienu l-Ingilterra setgħet forsi wasslet għall-bidu ta' allontament tiegħu minn ma' ibnu, però s-sitwazzjoni li jinsab fiha bhal issa l-minuri, ċertament qed tikkrealu reazzjoni psikoloġika li qed iżzommu milli jkun jista' jzomm relazzjoni ekwilibrata u salutari kemm ma' ommu kif ukoll ma' missieru;

Il-Qorti mhix se toqgħod tidhol fir-raġunijiet għala l-minuri żviluppa din ir-reazzjoni però ċertament hemm xi haġa li lili qiegħda tassew tinkwetah u wkoll xi haġa li lili qiegħda gġiegħlu

jħares lejn ommu f'dawl pjuttost negattiv;

Illi din is-sitwazzjoni għandha tigi pparagonata ma' l-istat mentali tat-tifel meta gie fil-bidu hawn Malta, wara li kien ilu snin jghix ma' ommu; u l-Qorti għalhekk tifhem li rigward ta' relazzjoni mal-ġenituri, il-minuri kien aħjar meta kien jghix ma' ommu milli kif qieghed jghix illum;

Illi l-Qorti tifhem li meta żżewġu l-konjuġi Portelli għamlu dan b'ceremonja fil-knisja kattolika u inoltre skond id-dokumenti esebiti, jidher illi l-minuri kien sejjer jintbagħat skola kattolika ġewwa l-Ingilterra, qabel ma huwa tteħed minn misieru u nġieb hawn Malta;

Jidher għalekk li l-attriċi ma kinetx qieghda togġezzjona għall-edukazzjoni kattolika tal-minuri;

Il-Qorti ma tħossx li għandha tidħol f'hafna dettalji dwar dan il-punt, peress li l-libertà tal-kontendenti dwar l-edukazzjoni tal-minuri hija xi haġa li tiddependi mill-fehmiet tagħhom u anke miċ-ċirkostanzi ta' madwarhom, però dwar dan l-aspett tat-trobbija, il-Qorti tagħmel referenza għar-rapport peritali originali li fih hemm sottomess'' "jissuspetta li dawn l-argumenti religjużi qed jitqajmu mill-konvenut bħala skuża u mhux minnu li l-konvenut hu konvint minnhom. Tant li l-konvenut ma ddejjaqx jizzewweg protestanta, ma ddejjaqx jiddivorzja u lanqas ma opponieh, u ma kienx imur il-quddies l-Ingilterra'';

Illi l-konvenut talab kemm waqt is-seduti kif ukoll permezz ta' rikorsi n-nomina ta' *social worker* u ta' perit psikjatriku halli jirrelataw dwar il-każ u jassistu l-Qorti fid-deliberazzjonijiet tagħha;

Illi l-Qorti wara li fliet bir-reqqa r-rizultanzi proċesswali tifhem illi għandha quddiemha provi biżżejjed biex tkun tista' tiddecidi din il-vertenza u dan mingħajr il-htieġa ta' l-imsemmija perit, u għalhekk dawn it-talbiet għandhom jiġu miċfuda;

Jiġi osservat li l-kawża kienet tħalliet għad-9 ta' Frar ta' din is-sena biex jiġu ttrattati dawn it-talbiet u wkoll għat-trattazzjoni tal-kawża kollha, b'mod li l-Qorti tkun tista' wara tħalli l-kawża għas-sentenza;

Propju lejliet id-data ta' din l-udjenza, il-konvenut ipprezenta citazzjoni oħra dwar id-dritt tal-minuri li jinstema' mill-Qorti u n-nomina ta' perit psikjatra fuq l-effetti li d-deċizzjoni tal-Qorti jista' jkollha fuq il-minuri. *Inoltre*, proprju dak in-nhar ta' l-imsemmija udjenza tad-9 ta' Frar, huwa pprezenta wkoll rikors fejn talab li *in vista* ta' l-imsemmija kawża għida din il-Qorti kellha tordna s-soprasessjoni tagħha fil-kawża preżenti sal-eżitu tal-kawża li kienet giet intavolata l-lejliet stess;

Illi l-Qorti ma ħassitx in-neċessità li tisma' jew gġiegħel li jingieb il-minuri u dan anke minħabba l-età ta' l-istess minuri li presumibilmment ma kienx qed jiġi mistenni li jagħti x-xieħda tiegħu dwar dak li ġara diversi snin ilu; dwar il-pożizzjoni attwali tiegħu tressqu provi suffiċjenti biex il-Qorti tkun sodisfatta li għandha quddiemha r-rizultanzi kollha meħtieġa. Lanqas li għandha tiġi akkolta t-talba għas-soprasessjoni u dan wara li jressqu l-provi u sottomissjonijiet tagħhom tant li forsi din il-kawża twalet aktar milli kien mistenni;

Ma jistax ma jiġix ukoll osservat li l-konvenut intavola kull tip ta' rikors u anke wasal biex għamel kawża kostituzzjonali li wara li kellha eżitu għalih negattiv, spicċat ukoll quddiem il-

Qorti Kostituzzjonali, u ma t'ossx li għandha tkompli ttawwal il-punt li tressaq quddiemha u dan kollu jorog b'mod mill-aktar lampanti minn harsa lejn il-proċess tal-kawża odjerna u l-mod kif dana tmexxa minn differiment għall-iehor, ta' tmintax-il udjenza li dehret quddiem din il-Qorti;

Li filwaqt li l-Qorti t'ossja konvinta li għandha tiġi akkolta t-talba attriċi, ċertament li, fil-klima tad-diffikultajiet bejn il-partijiet ikun opportun li jiġu stabbiliti modalitajiet dwar l-aċċess li l-konvenut għandu jkollu għal ibnu;

Il-Qorti tifhem li l-konvenut għandu dritt li jkollu aċċess għal perijodu ta' ġimgħa fil-perijodu tal-Milied, u ġimgħa oħra fil-perijodu tal-Għid, dipendenti naturalment fuq id-dati tal-vaganzi ta' l-iskola li talvolta jkun qed jattendi l-minuri;

F'dawn il-perijodi ta' l-aċċess, il-konvenut ikollu dritt li jzomm lit-tifel tiegħu ġewwa l-Ingilterra stess, jew inkella jgħibu hawn Malta u jirritornah fil-perijodi stabbiliti;

Għal dawn il-motivi, din il-Qorti tiddeċidi din il-kawża billi tilqa' t-talba attriċi u tordna li l-kura u l-kostodja tal-minuri James Joseph Porteli illum Sample b'dan li huwa għandu jintbagħat l-iskola *St. Peter's Catholic School* fejn jidher li kien aċċettat skond id-dokument a fol. 56 tal-proċess, jew xi skola oħra alternativa li tkun miftichma bejn il-kontendenti jew awtorizzata mill-Qorti u l-konvenut għandu jkollu aċċess liberu għall-imsemmi minuri għall-perijodu ta' xahar tul il-vaganzi ta' l-Għid u tal-Milied, f'liema perijodu l-konvenut ikollu dritt li jiehu lit-tifel miegħu kemm l-Ingilterra jew igħibu hawn Malta u jirritornah fid-dar ta' l-imsemmija Tracy Sample ma' l-iskadenza tal-perijodi hawn indikati;

L-ispejjeż stante ċ-ċirkostanzi partikolari ta' dan il-kaz għandhom jiġu ssopportati bin-nofs bejn il-kontendenti'';

4. Il-konvenut, fl-appell li oppona għal din is-sentenza illamenta illi matul il-proċess kollu, fil-prim'istanza t-tifel ġie kompletament injorat u hadd, (periti u ġudikant) ma kkunsidra serjament l-interessi tiegħu. Ġew injorati wkoll iċ-ċertifikati, f'mument differenti, mill-psikjatra magħruf, it-tabib dottor Joseph Pisani, u l-ewwel Qorti ċaħdet it-talba biex dak li ċcertifika dottor Pisani jiġi assodat skond il-proċedura;

5. Wieħed mill-motivi tas-sentenza appellata, kuntrarju għall-appellant huwa, li meta ġie Malta fil-15 ta' Lulju, 1991, bit-tifel, ma ha l-ebda pass ġudizzjarju biex jirregolarizza s-sitwazzjoni ġdida li kien holoq; mentri l-verità hija li fl-24 ta' Lulju, 1991, ipprezenta rikors quddiem is-Sekond'Awla tal-Qorti Ċivili għall-kura u kustodja tat-tifel;

6. Finalment, l-ewwel Onorabbli Qorti kellha tiehu in konsiderazzjoni l-kondotta ta' l-appellant fil-konfront ta' l-attriċi, billi huwa mhux talli m'għamlilha ebda ostakolu biex tikkomunika ma' binha, iżda anki offrielha li jhallsilha passagġi bl-ajru biex tiġi tara 'l binha. Hija ġiet Malta diversi drabi u għaddiet ħinijiet twal mal-minuri bil-kooperazzjoni shiha ta' l-appellant;

7. Il-Qorti trid tenfasizza, illi f'kawża bħal din, l-ottika prinċipali tagħha hija waħda - fuq kollox, l-interess tal-minuri. Id-drittijiet u l-obbligi ta' l-omm u tal-missier, li jkunu l-kawża tal-litigju, huma assolutament sekondarji;

Fil-liġi tagħha dan huwa manifestat, f'diversi artikoli tal-

Kodiċi Ċivili, imma senjalatament fl-artikolu 56:

“(1) Meta tagħti s-sentenza tal-firida, il-Qorti għandha wkoll tordna lil liema waħda mill-partijiet għandha tiġi fdata l-kustodja tat-tfal u l-konsiderazzjoni ewlenija tkun il-liġi ta’ l-ulied;

(2) Il-Qorti tista’, jekk tqis li dawk il-mizuri jkunu tassew meħtieġa, wara li tqis iċ-ċirkostanzi kollha rilevanti, tordna li l-ulied jitqegħdu taħt il-kustodja ta’ terzi jew f’xorta oħra ta’ kura;

(3) *Omissis*;

(4) Il-Qorti tista’ f’kull żmien, tirrevoka jew tbiddel dawk l-ordnijiet dwar l-ulied, meta l-interessi ta’ l-ulied hekk jitolbu”;

kif ukoll fl-inċiż (2) ta’ l-artikolu 60:

“Il-Qorti tista’, f’kull żmien, għall-aħjar (ġid) tat-tfal, tħassar jew tbiddel l-ordnijiet li tkun tat dwarhom”;

8. Applikat dan il-prinċipju bażilari għall-vertenza preżenti, għandu jiġi fl-ewwel lok osservat illi l-minuri James Joseph Portelli twieled fit-23 ta’ April, 1987. Sa kemm kellu erba’ (4) snin huwa għex ma’ l-attriċi, omm, fl-Ingilterra, billi jidher illi fit-8 ta’ Mejju, 1990 – Il-Qorti tal-Kontea ta’ Scarborough (*Scarborough Country Court*), iddegretat illi l-istess minuri għandu jibqa’ fil-kustodju ta’ l-attriċi, bl-aġġunta illi:

“*The Respondent* (jiġifieri l-konvenut) *do have reasonable*

access to the said child'';

Ġie wkoll ordnat li t-tifel ma jitneħħiex mill-Ingilterra qabel ma jkollu tmintax-il sena (18);

Mid-dokument D1 fol. 53 jidher li l-attriċi u binha marru joqogħdu għal rashom – u cjoè mhux fl-istess dar mal-konvenut, fit-12 ta' Novembru, 1989. It-tifel kellu sentejn u nofs;

Fl-15 ta' Lulju, 1991 – meta l-minuri kellu erba' snin, il-konvenut qabad u ġieb il-minuri Malta, u fis-26 ta' Marzu, 1992, l-attriċi pproponiet din il-kawża biex l-Onorabbli Qorti Ċivili Prim'Awla tafdalha mill-ġdid il-minuri, taħt dawk il-kundizzjonijiet li jidhrilha xierqa;

9. Il-Qorti tikkunsidra li l-komportament tal-konvenut huwa kondannabbli, għaliex jekk, kif jighid, dak li għamel għamlu fl-interess tal-minuri, huwa kellu, fl-ewwel lok, jadixxi l-Qrati Ingliżi biex jiġi varjat id-digriet tal-kustodja tat-tifel. Flok għamel hekk, ha l-liġi b'idejh u ġieb il-minuri f'Malta;

10. Illum din il-Qorti – kif jiġri f'dawn il-każijiet, hija rinfaccjata b'fatt kompjut, li riprovevoli kemm huwa reprovevoli, hija obligata li tipprixxendi minn dan biex tħares x'inhuma l-interessi tat-tifel, – (ara Qorti Kostituzzjonali 22 ta' April, 1991, fir-rikors ta' Martin Vella – Vol. LXXV.I.207) u Qorti ta' l-Appell, 7 ta' Mejju, 1993, Caron Vanessa Baer *proprio et nomine vs Victor Paul Schembri*);

It-tifel illum għandu seba' snin u nofs. Ma hemm xejn mill-provi fl-inkartament li jindikaw li m'huwiex qiegħed jitrabba sewwa, mhux qed jiġi mantenuw u kkurat kif imiss, li f'dawn

it-tliet snin li ilu jgħix f'din il-ħajja, ma ntegrax ruħu fl-ambjent tal-familja ta' missieru, il-konvenut, u speċjalment fl-atmosfera u l-klima kulturali ġdida – dik Maltija, ipparagunata ma' dik originali tiegħu, l-Ingliża. Il-Qorti għalhekk trid, tikkunsidra fuq kollox, jekk kemm-il darba – anki kieku l-kundizzjonijiet ta' ħajja għat-tifel kienu ugwali – bejn il-ħajja ma' ommu u l-ħajja - ma' missieru - jidher li ċertament, jekk it-tifel jerga' b'ordni ta' din il-Qorti, jiġi sradikat mill-ambjent li fih ilu jgħix tliet snin biex jintbagħat jgħix ma' l-attriċi fl-Ingilterra, ma jistax ma jkollux effett negattiv sostanzjali fuq tifel li issa għadda mill-ewwel fażi ta' maturazzjoni psikoloġika – dik ta' bejn l-età ta' minn erba' sa seba' snin. Għalekk *ceteris paribus*, din il-Qorti jidhrilha li issa ma tistax, la ma gewx indikati raġunijiet gravi u impellanti kontra l-interessi tal-minuri – li tawtorizza li l-istess minuri issa jerga' jmur jgħix ma' l-attriċi, ommu;

Din hija l-konsiderazzjoni li trid issir decisiva għad-deċizzjoni ta' din il-Qorti;

11. Id-domanda li għamlet l-attriċi fil-kawża, se tiġi ripetuta *verbatim* sabiex tiġi ċċarata l-posizzjoni ġuridika korretta tal-każ preżenti. Din tgħid:

“Jgħid il-konvenut għaliex m'għandhiex din il-Qorti, għar-raġunijiet premessi: **Fl-aħjar interess ta' l-imsemmi minuri James Joseph Portelli tordna illi l-kura u l-kustodja ta' l-istess minuri James Joseph Portelli tiġi fdata lill-imsemmija ommu Tracy Portelli, illum Sample u tagħti dawk il-provvedimenti kollha illi jkunu opportuni f'dan ir-rigward**”;

Dan jorbot il-Qorti li ma tistax – minn jeddha – toħroġ barra mit-termini li jimpurtawliha l-partijiet, (ħlief fil-każijiet u

l-interessi tal-minuri hekk jehtiegu) u għalhekk hafna mill-fatti u konsiderazzjonijiet li ġew imsemmija – li ma jottjenux għad-domanda, m'humix verament rilevanti;

B'dan kollu huwa tajjeb li jingħad illi din il-Qorti f'dak li qed tiddisponi f'din id-deċiżjoni zammet ukoll quddiem għajnejha dak li, in materja, qiegħed isir anki fil-Qorti Ewropeja tad-Drittijiet tal-Bniedem. Hekk per eżempju, giet kkonsiderata s-sentenza tagħha riċentissima – dik tat-23 ta' Settembru, 1994 – fil-każ Hokkanen kontra l-Finlandja. Il-każ kien jirrigwarda litigju fuq il-kura u kustodja bejn il-missier u n-nanniet materni, ta' minuri li ommha kienet mietet. Fil-parti tas-sentenza fejn giet anki kkonsiderata l-problema tal-koerċizzjoni f'dawn il-każijiet, fil-kontestazzjonijiet, anki radikali, bejn il-familjari tal-minuri, il-Qorti Ewropeja, fil-paragrafu 58, qalet:

“Whilst national authorities must do their utmost to facilitate such co-operation, any obligation to apply coercion in this area must be limited since the interests as well as the rights and freedoms of all concerned must be taken into account, and more particularly the best interests of the child and his or her rights under article 8 of the Convention. Where contacts with the parent may appear to threaten those interests or interfere with those rights, it is for the national authorities to strike a fair balance between them”;

12. Hemm fl-aħħarnett konsiderazzjoni ġurisdizzjonali importanti, jiġifieri illi dak li ordnat u kkondizzjonat is-sentenza appellata ma jistgħux jiġu minn din il-Qorti segwiti għaliex huwa manifest illi huwa assolutament imprudenti għal din il-Qorti li tagħti ordnijiet u direttivi li jridu jiġu implimentati f'post fl-Ingilterra fejn hija m'għandha ebda awtorità, pajjiż li huwa difatti

kompletament barra mill-gurisdizzjoni tagħha;

13. Għal dawn ir-raġunijiet, l-appell huwa milqugh fis-sens illi t-talba ta' l-attriċi m'hijiex se tiġi milqugh sempliċement għaliex hemm l-ostakolu ta' l-interess superjuri tat-tifel James Joseph, billi l-Qorti qiegħda, **għall-iskopijiet tal-preżenti kawża** tipprexxindi mit-tortijiet *o meno* tal-partijiet inkwantu dawn m'humiex rilevanti fis-sens ta' dak li huwa kkonsiderat fil-paragrafi ta' din is-sentenza speċjalment l-paragrafu 10;

Qiegħed espressament jingħad illi d-drittijiet ta' aċċess ta' l-attriċi għall-istess minuri huma lilha pjenament riservati u m'humiex se jiġu hawn speċifikati għaliex huma "*ultra petita*" iżda din il-Qorti trid espressament tindika lill-konvenut li huwa f'dan ir-rigward, għandu l-obbligi li – *mutatis mutandis* – din il-Qorti stabbiliet fl-isemmija sentenza tagħha tas-7 ta' Mejju, 1993, fl-ismijiet *Caron Vanessa Baer proprio et nomine vs Victor Paul Schembri*;

L-ispejjeż taż-żewġ istanzi *stante* l-misfatt inizjali tal-15 ta' Lulju, 1991, huma kollha a karigu tal-konvenut.
